

உடன்படிக்கை...

51

நீரை.மகேந்திரன்

தி.மு.கமுக வரலாற்றில் இடம் பிடித்த தீர்ப்புகளை வாராவாரம் இங்கு நினைவுகூர்ந்து வருகிறோம். அந்த வகையில் பெரியாரின் தொண்டராக, அண்ணாவின் தம்பியாக, கலைஞரின் உடன்பிறப்பாகப் பயணித்து, கழகம் வளர்த்த **ச.அக்கினிராசு** அவர்களின் வரலாற்றினைப் பார்க்கலாம்..

1964-ஆம் ஆண்டு, மொழிப்போர் உச்சம் பெற்றிருந்த நேரம். இந்தி ஆதிக்க அரசியல் சட்ட மொழிப்பிரிவை எரிக்க வேண்டும் என பேரறிஞர் அண்ணா அவர்கள், தனது தம்பிகளுக்குக் கட்டளையிட்டார்.

மதுரை மாநகரின், திலகர் திடல்தான் அந்தப் போராட்டத்தின் மையம். முத்தமிழறிஞர் கலைஞர் போராட்டத்தின் பொறுப்பாளர். களவீரர்களின் பட்டியலில் இடம்பிடிக்க கழகத்தினர் நீ, நான் என போட்டியிட்டனர். அவர்களில் 31 வயதான இளைஞர் ஒருவர், தனது அரசுப் பணியினைத் தூக்கி எறிந்துவிட்டு, போராட்டத்தில் கலந்து கொண்டு சிறைப்பட்டார்.

மதுரைச் சிறையிலும், திருச்சி சிறையிலுமாக 18 மாத கால சிறைவாசத்துக்குப் பின்னர் விடுதலையான அந்த இளைஞரை வரவேற்க, திருச்சி மத்திய சிறைவாசலுக்கே வந்து நின்றார் அண்ணா. அண்ணாவின் அன்பையும், கலைஞரின் வழிகாட்டலையும் பெற்ற அந்த இளைஞர் பெயர் அக்கினிராசு.

எஃகு உறுதி

“மதுரை மாவட்ட தி.மு.கவின் எஃகு போன்ற உறுதி படைத்த அக்கினிராசு, பேரறிஞர் அண்ணா, முத்தமிழறிஞர் கலைஞர் ஆகியோரின் கொள்கை தீபத்தை ஏந்தி, தி.மு.கவுக்கும், மக்களுக்கும் சிறப்பாகப் பணியாற்றியவர்” என இன்றைய கழகத்தலைவர் போற்றிய கழக முன்னோடி, கலைஞரின் அன்பு உடன்பிறப்பு அக்கினிராசு.


1933-ஆம் ஆண்டு, மதுரை, திருப்பரங்குன்றம் அருகிலுள்ள கூத்தியார்குண்டு என்கிற கிராமத்தில் பிறந்தவர் அக்கினிராசு. தந்தை பெயர் சங்கிலி சேர்வை. தாயார் பெயர் மூக்காயி அம்மாள். உடன்பிறந்தவர்கள் 4 பேர்.

அக்கினிராசுவின் தந்தை, அன்றைய சென்னை மாகாணக் காவல்துறையில், தலைமைக் காவலராக, ஓட்டன்சத்திரம் காவல் நிலையத்தில் பணியாற்றியவர் என்பதால், ஓரளவு பொருளாதாரத் தன்னிறைவு கொண்டிருந்தார். அதனால், அக்கினிராசுவுக்குக் கல்வி கிடைப்பதில் சிரமங்கள் இல்லை. தொடக்கக் கல்வியை உள்ளூரிலும், உயர்நிலைக் கல்வியை பசுமலையிலும், பின்னர் மதுரையில் கல்லூரியில் படிப்பையும் முடித்தார்.

1951-ஆம் ஆண்டில், கல்லூரியில் மாணவர் மன்ற நிகழ்ச்சிக்காக அறிஞர் அண்ணா வந்தபோது, வரவேற்றுப் பேசிய மாணவர் அக்கினிராசு. அவரது பேச்சைக் கேட்ட அண்ணா, மதுரை முத்து, எஸ்.எஸ்.தென்னரசு ஆகிய தென்மாவட்ட முன்னோடிகளிடம் அக்கினிராசுவை வளர்த்துக் கொண்டு வர வேண்டும் எனக் கூற, அவ்வாறே அரசியல், திராவிட முன்னேற்றக் கழகம் என அவரது அரசியல் வாழ்க்கை தொடங்கியது.

திருப்பரங்குன்றம் மாநாடு

கல்லூரி முடித்த அவருக்கு மதுரை மாவட்ட ஆட்சியர் அலுவலகத்தில் வரைபட உதவியாளர் வேலை கிடைக்க, வேலையில் இருந்து கொண்டே இயக்கப் பணிகளில் தன்னை ஈடுபடுத்திக் கொண்டார். குறிப்பாக, தனது 18 வயதிலேயே திருப்பரங்குன்றம் நகர தி.மு.க. செயலாளராகப் பொறுப்பேற்றுச் செயல்பட்டவர் அக்கினிராசு.



ஓவியம் : ரவி பேலட்

ச.அக்கினிராசு கொள்கை தீபத்தின் எஃகு இதயம்!

1962-ஆம் ஆண்டில் கழகம் முதல் பிளவின் சம்பத் உருவில் சந்தித்தது. அதையடுத்து, கழகத்தின் மாநில மாநாடு மதுரையில் நடத்த முடிவானபோது, திருப்பரங்குன்றம் அருகே நடத்த அதற்கான ஏற்பாடுகளைச் செய்தவர். அவனியாபுரம் - திருப்பரங்குன்றம் இடையே, தனியாருக்குச் சொந்தமான 100 ஏக்கர் நிலத்தில் மிகப் பிரமாண்டமான மாநாட்டுத் திடலை உருவாக்கியதுடன், மாநாட்டில் விருந்தினர் உபசரிப்புக் குழுவிலும், தொண்டர் படைத் தளபதியாகவும் செயல்பட்டு, கழக முன்னோடிகளின் அன்புக்குப் பாத்திரமானார்.

ரத்தத்தில் கழகம்

அரசுப் பணியில் இருந்தாலும், அதை இரண்டாம்பட்சமாகக் கருதியதுடன், கழகப் பணியே அவரது ரத்தத்தில் கலந்த உணர்வாக இருந்தது என்பதை மெய்ப்பிப்பதற்கான காலமாக மொழிப்போர் அமைந்தது. தமிழ் மொழியைப் பாதுகாக்கும் வரலாற்றுச் சிறப்பு மிக்க அந்தப் போராட்டத்தில் துணிச்சலுடன் பங்கேற்ற ஐவர் குழுவில் ஒருவராக இருந்தார். அப்போது, கைது செய்யப்பட்டு 18 மாதங்கள் சிறைத் தண்டனை பெற்றார். சிறையில் இருந்து வெளிவந்தவரை வாசலிலேயே நின்று வரவேற்றவர் பேரறிஞர் அண்ணா.

1967-ஆம் ஆண்டில், சட்டமன்றத் தேர்தலில், திருப்பரங்குன்றம் தொகுதியில் போட்டியிட்டு தமிழ்நாட்டில் எம்.ஜி.ஆருக்கு அடுத்து, அதிக ஓட்டு வித்தியாசத்தில் வெற்றிபெற்றார் அக்கினிராசு.

கிழிக்கப்பட்ட தீர்மான நகல்

அண்ணாவுக்குப் பின்னர் கலைஞரின் தலைமையை ஏற்ற முன்னோடிகளில் மதுரையின் அக்கினிராசுவுக்குத் தனி இடம் உண்டு. 1972-ஆம் ஆண்டில், கலைஞரின் தலைமையை ஏற்பதில், சில தலைவர்களுக்கு முரண்பாடு உருவானபோது மதுரை நகரில்

மதுரை மாவட்ட தி.மு.க. செயலாளராகச் செயலாற்றி, தி.மு.க. ஆட்சிப் பொறுப்பில் இருந்தபோது, மதுரை மாவட்ட மக்களுக்குப் பல்வேறு திட்டங்களைச் செயல்படுத்தத் தூண்டுகோலாக இருந்தவர்.

பெரும் குழப்பங்கள் நீடித்தன. தி.மு.கவுக்கு எதிராக மாணவர்கள் போராட்டம் தூண்டி விடப்பட்டது. எஸ்.எஸ். தென்னரசு, பி.டி.ஆர். பழனி வேலுராஜன் ஆகியோர் துணையுடன் அவற்றை முறியடித்தார் அக்கினிராசு.

அப்படியான இக்கட்டான நேரத்தில் சென்னையில் நடந்த கூட்டத்தில் எம்.ஜி.ஆரைக் கட்சியில் இருந்து நீக்கும் தீர்மானம் நிறைவேற்றப்பட்டது. அதை கொஞ்சம் ஒத்தி வைக்கலாம் என கலைஞர் சொன்னதும், அந்தத் தீர்மான நகலைக் கிழித்து எறிந்து கழகத்தின் கட்டுக்கோப்பை மட்டுமே விரும்புவதாக அறிவித்தார். இத்தனைக்கும் அவர் எம்.ஜி.ஆர் ரசிகராக இருந்தவர் என்பது குறிப்பிடத்தக்கது. எம்.ஜி.ஆரா? அண்ணா கண்ட கழகமா? என்கிறபோது, கலைஞர் பக்கம் நின்று கட்சியை வலுப்படுத்தும் எஃகு இதயம் கொண்டவராக இருந்தார்.

மிசா சிறை வாசம்

ஜனநாயகத்தை நிலைநாட்டும் மிசா போராட்டத்தில் பங்கேற்றுச் சிறை சென்றார். 1977-இல் கருப்புக் கொடி காட்டும் போராட்டத்தில் சிறை என கழகத்தினரின் தியாக வாழ்க்கைக்கு அக்கினிராசும் சான்றாக நிற்கிறார்.

1978 ஆம் ஆண்டில், மதுரையில் ஒரு நிகழ்ச்சிக்காகச் செல்ல இருந்த கலைஞருக்குக் கருப்புக் கொடி காட்டப் போவதாக சிலர் அறிவித்தனர். அதையடுத்து ‘மதுரைக்கு வருகிறேன் உடன்பிறப்பே’ என கடிதம் எழுதிவிட்டு, மதுரைக்குப் புறப்பட்டார் கலைஞர். மதுரை ரயில் நிலையத்தில் இறங்க வேண்டிய அவரை, கொடை ரோடு நிலையத்தில் இருந்தே வாகன ஊர்வலமாகக் கொண்டு செல்கின்றனர். “கொடை ரோட்டில் எஸ்.எஸ்.தென்னரசு, தா.கிருஷ்ணன், சுப. தங்கவேலன், வைகோ, தங்கபாண்டியன், அக்கினிராசு ஆகியோர் காத்திருந்தனர் எனப் பதிவு செய்கிறார் கலைஞர். அதே ஆண்டு ஜூன் மாதம் 18 ஆம் தேதி மதுரையில் கழகத்தின் பொதுக்குழுவைக் கூட்டினார் கலைஞர். அதற்குப் பொறுப்பேற்றிருந்தவர் அக்கினிராசு.

இப்படி பெயருக்கு ஏற்ப, கழகச் செயல்பாடுகளில் தீவிரத்துடனும், தன்னலம் கருதாதும் செயல்பட்டவர் அக்கினிராசு. மதுரை மாவட்டக் கழக வளர்ச்சியில் மட்டுமல்ல, மக்களின் நம்பிக்கை பெற்றவராகவும் விளங்கியவர். மதுரை மாவட்ட தி.மு.க. செயலாளராகச் செயலாற்றி, தி.மு.க. ஆட்சிப் பொறுப்பில் இருந்தபோது, மதுரை மாவட்ட மக்களுக்குப் பல்வேறு திட்டங்களைச் செயல்படுத்தத் தூண்டுகோலாக இருந்தவர்.

அண்ணா விருது

அவரது கழகப் பணிக்காக 1994-ஆம் ஆண்டில் கழகத்தின் அண்ணா விருது வழங்கிப் பெருமை சேர்த்தார் கலைஞர். 1998 முதல் 2004 வரை மாநிலங்களவை உறுப்பினராக நியமித்து தமிழரின் குரலை, தமிழ்நாட்டின் பிரச்சினைகளை அக்கினிராசு மூலம் டெல்லியில் ஒலிக்க வைத்தார் கலைஞர்.

தி.மு.க. தொண்டர்களின் அன்பைப் பெற்றிருந்த அக்கினிராசு அவர்கள், 2020 ஆம் ஆண்டில், தனது 87 வது வயதில், வயது மூப்பு காரணமாக இயற்கை எய்தினார். கொரோனா காலம் என்பதால், கழகத்தினர் திரளாகக் கலந்து கொள்ள முடியவில்லை. ஆனால், 1967 ஆம் ஆண்டு அவர் சட்டமன்ற உறுப்பினரானபோது, ‘காஞ்சி’ இதழின் அட்டைப்படத்தில், 32 வயதில் சட்டமன்ற உறுப்பினரான அக்கினிராசு படத்தை அச்சிட்டிருந்தார் பேரறிஞர் அண்ணா. அந்தப் படம் கழகத்தினர் இதயத்தில் என்றென்றைக்கும் கல்வெட்டாக நிலைத்து நின்று அவர் புகழ் பரப்பும்.

...துடிக்கும்

அரசியல் கச்சேரி பழகுவோம்!

சென்னையில் வரும் சனிக்கிழமை ‘பெரியாரும் கர்நாடக சங்கீதமும் - இசையின் அரசியல்’ என்கிற தலைப்பில் கருத்தரங்க நிகழ்ச்சி நடைபெற உள்ளது. அதையொட்டி எழுத்தாளர் தமிழ் காமராசன் பதிவில், “கர்நாடக இசைப் பாடகர் டி.எம்.கிருஷ்ணாவுக்கு ‘சங்கீத கலாநிதி’ விருது வழங்குவதில், சில பார்ப்பன சனாதன தரப்பினர் எதிர்ப்புக் குரல் எழுப்பியதை அறிவோம்.

மோடியைத் தொடர்ந்து விமர்சனம் செய்துகொண்டும், தந்தை பெரியாரைப் பாடும், இஸ்லாமிய - கிறிஸ்தவ மதங்களைப் போற்றிப் பாடும் கிருஷ்ணாவுக்கு விருது கொடுப்பது, ஆச்சார விரோதம் என்பது சனாதன தரப்பினர் வாதம்.

இசையிலும் சாதி ஆசாரத்தைக் காப்பாற்ற வேண்டும் என்று எண்ணுகின்றனர். அதே நேரத்தில் கிருஷ்ணா செய்து வரும் இசைக் கலகத்துக்கு ஆதரவுக் குரல்களும் அதிகரித்துள்ளன. குறிப்பாக, கிருஷ்ணாவை ஆதரித்துப் பேசும் பார்ப்பன வகுப்பல்லாதவர்கள், இசையின் அரசியல் குறித்தும் அறிந்து கொள்ள வேண்டியது தேவையாக உள்ளது.

பார்ப்பனரல்லாதோரிடமிருந்து செவ்வியல் கலைகளை, கர்நாடக சங்கீதம், பரத நாட்டியம் என்கிற பெயர்களில் அபகரித்து, இந்து / இந்தியப் பெருமித அடையாளங்களாக மாற்றிய வரலாற்றையும் அரசியலையும் கிருஷ்ணா அவர்களே கலைஞராகவும் ஆய்வாளராகவும் இருந்து எழுதியுள்ளார்.

இன்று பார்ப்பன வகுப்பிலிருந்து சாதி முறையைக் கெடுக்க வேண்டும் என்ற எண்ணத்துடன் ‘சாதி கெட்டுப் போய்விட்ட’ கிருஷ்ணா போன்ற சுதந்திரச் சிந்தனையாளர்கள் உறுதியாகவும் தெளிவாகவும் இருக்கும்போது, இதுபற்றி சிந்திக்கும் அனைவரும் இன்னும் ஒருபடி முன்னே போய், இசையின் அரசியலைப் பேச வேண்டும்” எனக் குறிப்பிட்டுள்ளார். இந்த நிகழ்ச்சி 30.03.2024 மாலை 6 மணிக்கு ஆழ்வார்ப்பேட்டையில் உள்ள கவிக்கோ மன்றத்தில் நடைபெற உள்ளது.

:பள்ளாஷ்பேக்



டி.ஜார்ஜ்



அணியான தொண்டர்..!

1986-ஆம் ஆண்டு நடைபெற்ற இந்தி எதிர்ப்புப் போராட்டத்தில் திருப்பரங்குன்றம் ஒன்றியத்தின் சார்பில் பங்கேற்று 49 நாட்கள் மதுரை மத்தியச் சிறையில் அடைக்கப்பட்டேன். முத்தமிழறிஞர் தலைவர் கலைஞர் மீது கொண்ட பற்றினால், அவர் மதுரை வரும்போதெல்லாம் தொண்டர் அணியில் நான் பணியாற்றுவது வழக்கம். 1989-ஆம் ஆண்டு தலைவர் கலைஞர் அவர்கள் முதல்வராக இருந்தபோது மதுரை வந்திருந்தார்கள். பாண்டியன் ஹோட்டலில் இருந்த அவரை தொண்டர் அணித் தோழர்கள் புடை சூழ நானும் உடன் சென்று அழைத்து வந்த போது எடுத்த படம்.

-டி.ஜார்ஜ், மாவட்ட தி.மு.க இலக்கிய அணி, மதுரை தெற்கு.

இது போன்ற அரிய புகைப்படங்களை சிறுகுறிப்புடன் எங்களுக்கு அனுப்புங்கள். அலைபேசி எண் அவசியம். அனுப்ப வேண்டிய முகவரி: அன்பகம், 614, அண்ணா சாலை, தேனாம்பேட்டை, சென்னை - 600 018. வாட்ஸ்அப் எண் : 90033-24473 மின்னஞ்சல்: youthwing@dmk.in

கருவூலம்


சிங்கத்தமிழன் சின்னச்சாமி!

1964-இல் இந்தியை ஆட்சிமொழியாக்கி அரியணை ஏற்றும் முன்னெடுப்புகளை எதிர்த்து, தமிழ்நாட்டில் மொழித் திணிப்புக்கு எதிரான களங்கள் குடுபிடித்தன. 25 வயது காளையாக இருந்த கீழ்ப்புலூர் சின்னச்சாமி 15 நாட்கள் சிறையிலிருந்துவிட்டு வெளியே வந்தவுடன், ‘தமிழே நீ வாழ என் உயிரைக் கொடுக்கிறேன்’ என தீக்குத் தன்னை இரையாக்கினார். ‘இனி சின்னச்சாமியை சிங்கத்தமிழன் சின்னச்சாமி’ என்றே அழைப்போம் என்றார் கலைஞர்.

திராவிடத்தால் வாழ்கிறோம்

433

எழுத்து:
கோவி.லெனின்
ஓவியம்:
கி.சொக்கலிங்கம்



-வாழ்வோம்